

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē uttarakāṇḍē

॥ pañcaviṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcaviṃśaḥ sargaḥ ॥

yajñairmēghanādasya sāphalyaṃ vibhīṣaṇēna rāvaṇaṃ prati
parastrīharaṇadōṣāṇāṃ varṇanaṃ kumbhīnasīmāśvāsya
madhunā saha rāvaṇasya dēvalōkōparyākramaṇam

sa tu dattvā daśagrīvō
balaṃ ghōraṃ kharasya tat |
bhaginīm sa samāśvāsya
hr̥ṣṭaḥ svasthatarō'bhavat ॥ 7.25.1 ॥

tatō nikumbhilā nāma
laṅkōpavanamuttamam |
tad rākṣasēndrō balavān
pravivēśa sahānugaḥ ॥ 7.25.2 ॥

tatō yūpaśatākīrṇaṃ
saumyacaityōpaśōbhitam |
dadarśa viṣṭhitaṃ yajñaṃ
śrīyā samprajvalanniva ॥ 7.25.3 ॥

tataḥ kṛṣṇājinadharaṃ
kamaṇḍaluśikhādhvajam |

dadarśa svasutaṃ tatra
mēghanādaṃ bhayāvaham || 7.25.4 ||

taṃ samāsādya laṅkēśaḥ
pariṣvajyātha bāhubhiḥ |
abravīt kimidaṃ vatsa
vartasē brūhi tattvataḥ || 7.25.5 ||

uśanā tvabravīt tatra
yajñasampatsamṛddhayē |
rāvaṇaṃ rākṣasaśrēṣṭhaṃ
dvijaśrēṣṭhō mahātapāḥ || 7.25.6 ||

ahamākhyāmi tē rāja -
ñśrūyatāṃ sarvamēva tat |
yajñāstē sapta putrēṇa
prāptāstē bahuvistarāḥ || 7.25.7 ||

agniṣṭōmō'svamēdhaśca
yajñō bahusuvarṇakaḥ |
rājasūyastathā yajñō
gōmēdhō vaiṣṇavastathā || 7.25.8 ||

māhēśvarē pravṛttē tu
yajñē pumbhiḥ sudurlabhē |
varāṃstē labdhavān putraḥ
sākṣāt paśupatēriha || 7.25.9 ||

kāmagam syandanaṃ divya -
mantarikṣacaram dhruvam |

māyāṃ ca tāmasīṃ nāma
yayā sampadyatē tamaḥ || 7.25.10 ||

ētayā kila saṅgrāmē
māyayā rākṣasēśvara |
prayuktayā gatiḥ śakyā
nahi jñātuṃ surāsuraiḥ || 7.25.11 ||

akṣayāviśudhī bāṇai -
ścāpaṃ cāpi sudurjayam |
astraṃ ca balavad rāja -
ñchatruvidhvaṃsanam raṇē || 7.25.12 ||

ētān sarvān varān labdhvā
putrastē'yaṃ daśānana |
adya yajñasamāptau ca
tvāṃ didṛkṣan sthitō hyaham || 7.25.13 ||

tatō'bravīd daśagrīvō
na śōbhanamidaṃ kṛtam |
pūjitāḥ śatravō yasmād
dravyairindrapurōgamāḥ || 7.25.14 ||

ēhīdānīm kṛtaṃ yaddhi
sukṛtaṃ tanna saṃśayaḥ |
āgaccha saumya gacchāmaḥ
svamēva bhavanam prati || 7.25.15 ||

tatō gatvā daśagrīvaḥ
saputraḥ savibhīṣaṇaḥ |

striyō'vatārayāmāsa

sarvāstā bāṣpagadgadāḥ || 7.25.16 ||

lakṣiṇyō ratnabhūtāśca

dēvadānavarakṣasām |

tasya tāsu matiṃ jñātvā

dharmātmā vākyamabravīt || 7.25.17 ||

īdṛśaistvaṃ samācārai -

ryaśō'rthakulanāśanaiḥ |

dharṣaṇaṃ prāṇināṃ jñātvā

svamatēna vicēṣṭasē || 7.25.18 ||

jñātīṃstān dharṣayitvēmā -

stvayā'nītā varāṅganāḥ |

tvāmatikramya madhunā

rājan kumbhīnasī hṛtā || 7.25.19 ||

rāvaṇastvabravīd vākyam

nāvagacchāmi kiṃ tvidam |

kō'yaṃ yastu tvayā'khyātō

madhurityēva nāmataḥ || 7.25.20 ||

vibhīṣaṇastu saṅkruddhō

bhrātaraṃ vākyamabravīt |

śrūyatāmasya pāpasya

karmaṇaḥ phalamāgatam || 7.25.21 ||

mātāmahasya yō'smākaṃ

jyēṣṭhō bhrātā sumālinaḥ |

mālyavāniti vikhyātō

vṛddhaḥ prājñō niśācaraḥ || 7.25.22 ||

pitā jyēṣṭhō jananyā nō

hyasmākaṁ cāryakō'bhavat |

tasya kumbhīnasī nāma

duhiturduhitābhavat || 7.25.23 ||

mātrṣvasurathāsmākaṁ

sā ca kanyānalōdbhavā |

bhavatyasmākamēvaiṣā

bhrātrṇāṁ dharmataḥ svasā || 7.25.24 ||

sā hṛtā madhunā rājan

rākṣasēna balīyasā |

yajñapravṛttē putrē tu

mayi cāntarjalōṣitē || 7.25.25 ||

kumbhakarṇō mahārāja

nidrāmanubhavatyatha |

nihatya rākṣasaśrēṣṭhā -

namātyāniha sammatān || 7.25.26 ||

dharṣayitvā hṛtā sā tu

guptāpyantaḥpurē tava |

śrutvāpi tanmahārāja

kṣāntamēva hatō na saḥ || 7.25.27 ||

yasmādavaśyaṁ dātavyā

kanyā bhartrē hi bhrātrbhiḥ |

tadētat karmaṇō hyasya

phalaṃ pāpasya durmatēḥ || 7.25.28 ||

asminnēvābhisamprāptaṃ

lōkē viditamastu tē |

vibhīṣaṇavacaḥ śrutvā

rākṣasēndraḥ sa rāvaṇaḥ || 7.25.29 ||

daurātmyēnātmanōdbhūta -

staptāmbhā iva sāgaraḥ |

tatō'bravīd daśagrīvaḥ

kruddhaḥ samraktalōcanaḥ || 7.25.30 ||

kalpyatāṃ mē rathaḥ śīghraṃ

śūrāḥ sajjībhavantu naḥ |

bhrātā mē kumbhakarṇaśca

yē ca mukhyā niśācarāḥ || 7.25.31 ||

vāhanānyadhirōhantu

nānāpraharaṇāyudhāḥ |

adya taṃ samarē hatvā

madhuṃ rāvaṇanirbhayaṃ || 7.25.32 ||

suralōkaṃ gamiṣyāmi

yuddhākāṅkṣī suhr̥dvṛtaḥ |

akṣauhiṇīśahasrāṇi

catvāryagryāṇi rakṣasām || 7.25.33 ||

nānāpraharaṇānyāśu

niryayuryuddhakāṅkṣiṇām |

indrajit tvagrataḥ sainyaṭ
sainikān pariḡṛhya ca || 7.25.34 ||

jagāma rāvaṇō madhyē
kumbhakarṇaśca pṛṣṭhataḥ |
vibhīṣaṇaśca dharmātmā
laṅkāyāṃ dharmamācaran || 7.25.35 ||

śēṣāḥ sarvē mahābhāgā
yayurmadhupuraṃ prati |
kharairuṣṭrairhayairdīptaiḥ
śīsumārairmahōragaiḥ || 7.25.36 ||

rākṣasāḥ prayayuh sarvē
kṛtvā'kāśaṃ nirantaram |
daityāśca śataśastatra
kṛtavairāśca daivataiḥ || 7.25.37 ||

rāvaṇaṃ prēkṣya gacchanta -
manvagacchan hi pṛṣṭhataḥ |
sa tu gatvā madhupuraṃ
praviśya ca daśānanaḥ || 7.25.38 ||

na dadarśa madhuṃ tatra
bhaginīm tatra dṛṣṭavān |
sā ca prahvāñjalirbhūtvā
śīrasā caraṇau gatā || 7.25.39 ||

tasya rākṣasarājasya
trastā kumbhīnasī tadā |

tāṃ samutthāpayāmāsa
na bhētavyamiti bruvan || 7.25.40 ||

rāvaṇō rākṣasaśrēṣṭhaḥ
kiṃ cāpi karavāṇi tē |
sābravīd yadi mē rājan
prasannastvaṃ mahābhujā || 7.25.41 ||

bhartāraṃ na mamēhādya
hantumarhasi mānada |
nahīdrśaṃ bhayaṃ kiñcit
kulastrīṇāmihōcyatē || 7.25.42 ||

bhayānāmapi sarvēśāṃ
vaidhavyaṃ vyasanaṃ mahat |
satyavāg bhava rājendra
māmavēkṣasva yācatīm || 7.25.43 ||

tvayāpyuktaṃ mahārāja
na bhētavyamiti svayam |
rāvaṇastvabravīddhrṣṭaḥ
svasāraṃ tatra saṃsthitām || 7.25.44 ||

kva cāsau tava bhartā vai
mama śīghraṃ nivēdyatām |
saha tēna gamiṣyāmi
suralōkaṃ jayāya hi || 7.25.45 ||

tava kārūnyasauhārdā -
nnivṛttō'smi madhōrvadhāt |

ityuktā sā samutthāpya
 prasuptaṁ taṁ niśācaram || 7.25.46 ||

abravīt samprahr̥ṣṭēva
 rākṣasī sā patiṁ vacaḥ |
 ēṣa prāptō daśagrīvō
 mama bhrātā mahābalaḥ || 7.25.47 ||

suralōkajayākāṅkṣī
 sāhāyyē tvāṁ vṛṇōti ca |
 tadasya tvāṁ sahāyārthaṁ
 sabandhurgaccha rākṣasa || 7.25.48 ||

snigdhasya bhajamānasya
 yuktamarthāya kalpitum |
 tasyāstad vacanaṁ śrutvā
 tathētyāha madhurvacaḥ || 7.25.49 ||

dadarśa rākṣasaśrēṣṭhaṁ
 yathānyāyamupētya saḥ |
 pūjayāmāsa dharmēṇa
 rāvaṇaṁ rākṣasādhipam || 7.25.50 ||

prāpya pūjāṁ daśagrīvō
 madhuvēśmani vīryavān |
 tatra caikāṁ niśāmuṣya
 gamanāyōpacakramē || 7.25.51 ||

tataḥ kailāsamāsādyā
 śailaṁ vaiśravaṇālayam |

rākṣasēndrō mahēndrābhaḥ

sēnāmupanivēśayat || 7.25.52 ||

|| ityārṣē śrīmadrāmāyaṇē vālmīkiyē ādikāvyē

uttarakāṇḍē pañcaviṃśaḥ sargaḥ ||